



Olivia Lewis tinterpreta l-kanzunetta rebbieha 'Hawn mill-Ġdid' fis-serata finali f'Dar il-Mediterran. (Ritratt: JJ Chircop)

Olivia Lewis tirbah il-Festival Internazzjonali tal-Kanzunetta Maltija

Noel D'Anastas
ndanastas@gmail.com

Hawn mill-ġdid wara 11-il sena, il-Festival Internazzjonali tal-Kanzunetta Maltija rritorna, festival li offra numru ta' kanzunetti ta' livell u wisq aktar interpretazzjonijiet tajbin minn uhud mill-aqwa esponenti lokali midhla sew f'dan ix-xenarju.

Din l-edizzjoni ntrebhet minn Olivia Lewis, l-ewwel darba tagħha f'dan il-festival, li b'*Hawn mill-Ġdid*, kanzunetta konvenzjonali b'sahhitha, ikkonfermat ritorn felici wara pawsa ta' sitt snin bl-ahhar dehra fil-festivals lokali tkun it-trijonf fil-Malta Song for Europe 2007.

Din kienet ukoll l-ewwel darba ghalawtur Joe Julian Farrugia li rebah dan il-festival. Għall-kompożitur Paul Abela, l-ahhar prestigju tar-rebħ imur għall-festival tal-1997 meta kien rebah bil-kanzunetta *Min jaf Għalfejn?* interpretata minn Catherine Vigar.

Mark Tonna kiseb it-tieni post bil-kanzunetta *Poeta bla kliem* miktuba minn Emil Calleja Bayliss u mużika ta' Mark Scicluna filwaqt li l-ahwa Dario u Grecia Bezzina kienu klassifikati fit-tielet post bil-kanzunetta b'element patrijottiku u l-lament tradizzjonali f'*Solitaire* fuq mużika tal-istess Dario Bezzina għal kliem ta' Rita Pace.

14-il kanzunetta Maltija bi stili varji dominat l-aktar minn element konvenzjonali u tahlita ma' dak aktar modern u sperimentali għamlu dan il-festival interessanti b'uhud minnhom joffru l-potenzjal li jibqgħu jiddefinixxu din l-edizzjoni. Kien versatili bejn kantanti magħrufa b'tant esperjenza u oħrajn li

bil-mod qed jidhlu sew f'dan l-ambitu.

Personalment inqis li ġustament it-tliet kanzunetti rebbieha kien jixirqilhom dan l-unur. Għoġbuni wkoll l-interpretazzjonijiet ta' Dorcas u Miriam Christine. Janvil u Hooligan taw spetaklu sabih u bejniethom amalgamaw tajjeb l-istili individwali tagħhom mimlija enerġija.

Min-naha tiegħu, Roger Tirazona xehed vuċi raffinata. Prosit lill-kantanti kollha.

Kantanti barranin

L-ewwel parti ta' dan il-festival kienet immirata lejn il-kategorija internazzjonali bi 12-il kantant ġejjin mill-Belarusja, il-Bulgarija, il-Ġermanja, ir-Renju Unit, ir-Rumanija, l-Italja, il-Moldova, it-Turkija u Spanja.

Kif forsi wiehed kien jistenna, il-kanzunetta *Fremd Aber Doch vertraut* – il-verżjoni bil-Ġermaniz ta' *Sal-Ahhar* li għamlet suċċess lil Fabrizio Faniello, rebbet din il-kategorija. L-interpretazzjoni wasslet armonija vokali helwa

mill-grupp Bella Vista. Fost dawk li laqtuni kien hemm l-enerġija ta' Federica Marinari (Italja) u l-vuċi sofistikata ta' George Koldun (Belarusja). Għoġbuni wkoll Ely Qurbelo (Spanja), Ilona (Renju Unit) u Ray Gligor (Moldova).

Il-banda *live* iffurmata minn 10 elementi b'direzzjoni ta' Mro Sigmund Mifsud għall-kanzunetti Maltin u Mro Aurelio Belli għas-selezzjoni barranija kienet wahda kompatta u ta' livell għoli. Il-prezentazzjoni ta' Alfred Zammit kienet wahda mill-aktar mexxejja u miegħu inghaqdu l-kantanti popolari Renato, Mary Rose Mallia, Debbie Scerri u Lawrence Gray li qasmu l-esperjenzi tagħhom dwar il-partecipazzjoni tagħhom fl-edizzjonijiet passati.

Romina Mamo, din id-darba mhux bhala kantanta iżda bhala prezentattriċi wasslet kollegament mal-emozzjoni li kien hemm fil-*green room*. Is-serata finali kienet wahda twila li hadet madwar erba' sigħat u nofs bejn mużika u reklami li xxandret b'mod dirett fuq l-

istazzjonijiet televiżivi tal-PBS.

Il-festival kellu żewġ selezzjoni ta' ġurija, dik għall-kantanti barranin u oħra għall-kantanti lokali. Il-votazzjoni kienet wahda trasparenti fejn kull vot kien muri fuq it-tabella. Ir-rebbieha internazzjonali kienu magħzula minn Noel D'Anastas, Roderick Azzopardi Custò, George Cremona, Josephine Ebejer Grech, David Muscat, Emelda Micallef, Antonella Vassallo u Hermann Bonaci mmexxija minn Robert Cefai, segretarju eżekuttiv tal-festival taht il-harsien tan-nutar Dr Elsa Debono.

Il-ġurija għall-kompetizzjoni lokali kienet iffurmata minn Daniel Falzon, Patrick Vella, Charles Marsh, Clint Bajada, Jackie Mercieca, Alfie Fabri, Salvu Mallia u Renè Monsigneur. Din tmexxiet minn Deo Grech, Uffiċjal għar-Relazzjonijiet Pubbliċi tal-festival taht il-harsien tan-nutar Dr Reuben Debono.

Filmkien mal-vot tal-ġurija nqas ukoll il-vot tal-pubbliku permezz ta-*televoting* li sewa daqs membru wiehed mill-ġurija. Il-polz tal-pubbliku mar għand Geordie segwit minn Janvil u Hooligan, u Dario u Grecia Bezzina,

Mistiedna

L-ispettaklu inkluda s-sehem tal-mistiedna barranin. Lisa Portelli, kantanta Maltija residenti barra, kantant żewġ siltiet mir-ripertorju tagħha. Kien hemm ukoll il-kwartett Hypnotic li jispeċjalizza fid-daqq tal-vjolin.

Il-festival kien imtella' mis-Segretarjat Parlamentari għall-Kultura u Kunsilli Lokali flimkien mal-WAFA, assoċjazzjoni tal-festivals u kantanti internazzjonali. Il-festival kellu għajna wkoll mingħand Bank of Valletta u Hamilton Travel.

Premjijiet oħra ngħataw hekk:

Rebbieh tat-*televoting* – **Geordie** bil-kanzunetta *Kuragg* (Philip Vella/Joe Chircop).

Rebbieha tal-premju Wafa – **Dorcas** bil-kanzunetta *Din jien* (Minik/Rita Pace).

Premju Mro Anthony Chircop – **Fiona** bil-kanzunetta *Għadek tghix* (Renato Briffa/Mark Amaira).

Premju tal-ahjar interpretazzjoni – **Miriam Christine** bil-kanzunetta *Stejjer* (Andrew Zahra/Joe Julian

Farrugia).

Premju tal-ahjar wirja fuq il-palk – **Janvil** u **Hooligan** bil-kanzunetta *Mikrokożmu* (Augusto Cardinali/Giovann Attard).

Premju mogħti mill-kumitat organizzattiv – **Roger Tirazona** bil-kanzunetta *Int mill-ġdid* (Paul Abela/Joe Julian Farrugia).

Premijiet tal-partecipazzjoni – **Christian, Dominique Donna** u **Lyann Iles**.